



سوال

(95) نماز میں بھول چوک اور سجدہ سہو

جواب

السلام علیکم ورحمۃ اللہ وبرکاتہ

- 1- امام نے ظہر کی نماز فرض میں چار رکعت کی نیت کر کے تحریمہ باندھا اور سہو امام نے پانچ رکعت پڑھا اور آخر میں سجدہ سہو کیا تو نماز جائز ہوئی یا فاسد ہوئی؟
- 2- امام عصر کی نماز فرض میں تشہد اول بھول کر سیدھا کھڑا ہو گیا، تب یاد آیا کہ قعدہ اولیٰ بھول گئے، پھر بیٹھ گیا اور تشہد ادا کیا اور دو رکعت پورا کیا، پھر سجدہ سہو کر کے تمام کیا۔ آیا نماز صحیح ہوئی یا فاسد؟ جواب قرآن مجید یا صحیح حدیثوں سے تحریر فرمائیں۔

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

1- نماز جائز ہوئی۔ صحیح بخاری مع فتح الباری (۱/۳۶۱ پچھاہ دہلی) میں ہے :

”باب إذا صلى خمسا - حدثنا أبو الوليد قال : حدثنا شعبة عن الحكم عن إبراهيم عن علقمة عن عبد الله أن رسول الله صلى الله عليه وسلم صلى الظهر خمسا، فقيل له : أزيد في الصلاة؟ فقال : ((وما ذاك؟)) قال : صليت خمسا، فسجد سجدتين بعد ما سلم“ [1] واللہ اعلم بالصواب

[باب : جب وہ پانچ رکعتیں پڑھ جائے ہمیں ابو الولید نے بیان کیا، انھوں نے کہا کہ ہمیں شعبہ نے بیان کیا، انھوں نے حکم سے، انھوں نے ابراہیم سے، انھوں نے علقمہ سے اور انھوں نے عبد اللہ بن مسعود رضی اللہ عنہ سے روایت کیا کہ رسول اللہ صلی اللہ علیہ وسلم نے ظہر کی پانچ رکعتیں پڑھا دیں تو آپ صلی اللہ علیہ وسلم سے کہا گیا : کیا نماز میں اضافہ کر دیا گیا ہے؟ آپ صلی اللہ علیہ وسلم نے فرمایا : کیا ہوا؟ کہنے لگے کہ آپ نے پانچ رکعتیں پڑھائی ہیں۔ تب آپ صلی اللہ علیہ وسلم نے دو سجدے کیے، جب کہ آپ صلی اللہ علیہ وسلم سلام پھیر چکے تھے]

2- حدیث شریف میں یہ تو آیا ہے کہ جب مصلیٰ قعدہ اولیٰ بھول کر سیدھا کھڑا ہو جائے تو پھر نہ بیٹھے۔ حدیث مذکور یہ ہے :

”عن ابن بھجیۃ أن النبی صلی اللہ علیہ وسلم صلی فقام فی الرکعتین فسجوا بہ، فمضی، فلما فرغ من الصلاة سجد سجدتین، ثم سلم“ [2] (رواہ النسائی)



[ابن یحیٰ بن زبیر رضی اللہ عنہ سے مروی ہے کہ نبی اکرم صلی اللہ علیہ وسلم نے ایک دفعہ نماز پڑھی تو دو رکعتوں کے بعد (بھول کر) کھڑے ہو گئے۔ لوگوں نے ”سبحان اللہ“ کہا، مگر آپ صلی اللہ علیہ وسلم نے نماز جاری رکھی۔ پھر جب نماز سے فارغ ہوئے تو آپ صلی اللہ علیہ وسلم نے دو سجدے کیے، پھر سلام پھیرا]

وعن زیاد بن علاقہ صلی بننا المغیرۃ بن شعبۃ، فلما صلی رکعتین، قام ولم یجلس، ففسخ من خلفه، فأشار لیسلم أن قوموا، فلما فرغ من صلاته، سلم، ثم سجد سجدتين، وسلم، وقال: هكذا صنع بنا رسول الله صلى الله عليه وسلم [31] (رواه أحمد والترمذي وصححه)

[زیاد بن علاقہ رحمہ اللہ بیان کرتے ہیں کہ مغیرہ بن شعبہ رضی اللہ عنہ نے ہمیں نماز پڑھائی، جب انھوں نے دو رکعتیں پڑھ لیں تو اس کے بعد وہ کھڑے ہو گئے (تشہد کے لیے) نہیں بیٹھے۔ پیچھے سے لوگوں نے ”سبحان اللہ“ کہا تو انھوں نے لوگوں کی طرف اشارہ کیا کہ کھڑے ہو جاؤ، پھر جب وہ اپنی نماز سے فارغ ہوئے تو انھوں نے سلام پھیرا پھر دو سجدے کیے اور سلام پھیرا۔ اس کے بعد فرمایا کہ رسول اللہ صلی اللہ علیہ وسلم نے ہمارے ساتھ یہی کیا تھا]

وعن المغیرۃ بن شعبۃ قال: قال رسول الله صلى الله عليه وسلم: ((إذا قام أحدكم من الركعتين فلم يستقم قائماً فليجلس، وإن استقام قائماً فلا يجلس، وسجد سجدتي السهو)) [41] (رواه أحمد وأبو داود وابن ماجه، فتنقي الأخبار)

[مغیرہ بن شعبہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا جب تم میں سے کوئی دو رکعتوں میں کھڑا ہو جائے۔ اگر تو وہ ابھی سیدھا کھڑا نہ ہوا ہو تو وہ بیٹھ جائے اور اگر وہ سیدھا کھڑا ہو چکا ہو تو پھر نہ بیٹھے، بلکہ سہو کے دو سجدے کرے]

اور یہ کسی حدیث میں صاف اور صریح طور سے نہیں آیا ہے کہ اگر سیدھا کھڑا ہو کر بیٹھ جائے تو نماز فاسد ہو جائے گی یا نہیں فاسد ہوگی۔ اسی وجہ سے اس مسئلے میں علماء میں اختلاف پڑ گیا ہے۔ حنفی مذہب میں اس مسئلے میں دو قول ہیں۔ ایک یہ ہے کہ نماز فاسد ہو جائے گی۔ دوسرا یہ کہ نہیں فاسد ہوگی۔ درمیان میں ہے:

”فلو عاد إلى القعود بعد ذلك (أي بعد استقام قائماً، رد المحتار، ص: ۵۴۹) تفسد صلاته، وصححه الزيلعي، وقيل: لا تفسد، وهو الأشبه كما حققه الكمال، وحوالته - بحر“ [5] اھ۔

[پھر اگر وہ بیٹھ جائے، (یعنی سیدھا کھڑے ہونے کے بعد۔ رد المحتار، ص: ۵۴۹) تو اس کی نماز فاسد ہو جائے گی۔ زیلعی نے اس موقف کو صحیح قرار دیا ہے۔ یہ بھی کہا گیا ہے کہ اس کی نماز فاسد نہیں ہوگی اور یہی زیادہ صحیح بات ہے، جیسا کہ علامہ کمال نے اس کی تحقیق کی ہے اور یہی حق ہے]

شافعی مذہب میں اگر عہد پھر بیٹھ جائے گا تو نماز باطل ہو جائے گی اور جمہور کے نزدیک باطل نہیں ہوگی۔ فتح الباری (۶۳۶/۱) چھاپہ دہلی) میں ہے:

”من سحاه عن التشهد الأول حتى قام إلى الركعة، ثم ذكره لا يرجع، فقد سحاه صلى الله عليه وسلم فلم يرجع، فلو تعد المصلي الرجوع بعد تلبسه بالركن، بطلت صلاته عند الشافعي، خلافاً للمجهور“ اھ۔

[جو شخص پہلا تشہد بھول جائے اور (تیسری) رکعت کے لیے کھڑا ہو جائے تو پھر اسے (حالت قیام میں) یاد آ جائے تو اب وہ نہ بیٹھے۔ ایسی حالت میں صحابہ کرام رضی اللہ عنہم نے رسول اللہ صلی اللہ علیہ وسلم کے پیچھے ”سبحان اللہ“ کہا، مگر آپ صلی اللہ علیہ وسلم (تشہد میں) نہ بیٹھے۔ پھر اگر وہ رکن میں لگ جانے کے بعد (تشہد کی طرف) پلٹنے کا قصد کرے گا تو جمہور کے برخلاف امام شافعی رحمہ اللہ کے نزدیک اس کی نماز باطل ہو جائے گی]

حضرت شاہ ولی اللہ رحمہ اللہ ”حجۃ البالغہ“ (ص: ۲۱۱) میں تحریر فرماتے ہیں: ”فإن رجع لأحكام بطلان صلاته“ اھ۔ یعنی اگر پھر بیٹھ جائے تو میں بطلان نماز کا حکم نہیں دوں گا۔ علامہ شوکانی رحمہ اللہ ”نیل الأوطار“ (۳۷۱/۲) میں فرماتے ہیں:

”فإن عاد لما بالتحريم، بطلت نظاهر النهي، ولأنه زاد قعوداً، وهذا إذا تعد العود، فإن عاد ناسياً لم يبطل صلاته“ اھ۔

یعنی اگر پھر بیٹھ جائے اور یہ جانتا ہو کہ پھر بیٹھ جانا حرام ہے تو نماز باطل ہو جائے گی ظاہر نبی کی وجہ سے اور اس وجہ سے بھی کہ اس نے ایک قعود زیادہ کر دیا اور نماز کا بطلان اس

صورت میں اس شرط کے ساتھ مشروط ہے کہ عداً بیٹھ جائے اور اگر بھول کر بیٹھ جائے تو نماز باطل نہیں ہوگی۔

یہی قول اقرب الی الصواب معلوم ہوتا ہے، کیونکہ جب رسول اللہ صلی اللہ علیہ وسلم سے قولاً و فعلاً ثابت ہو چکا کہ سیدھا کھڑا ہو جانے کے بعد پھر نہ بیٹھے اور اس صورت میں پھر بیٹھنے سے جس کی صریح نہی آچکی تو جو شخص بعد علم اس نہی کے عداً پھر اس کام کو کرے، یعنی عداً پھر بیٹھ جائے تو بلاشبہ اس پر یہ بات صادق آئے گی کہ اس نے ایسا کام کیا، جس کا حکم اس کو منجانب شارع نہ تھا، یعنی اس نے خلاف قانون شرع یہ کام کیا اور صحیحین میں ہے :

((من عمل عملاً ليس عليه أمرنا فهو رد)) [6]

”یعنی جو شخص ایسا کام کرے، جس کا حکم اس کو منجانب شارع نہ ہو، یعنی وہ کام خلاف قانون شرع ہو، وہ کام مردود ہے“ یعنی شرعاً مقبول و نامعتبر و باطل ہے اور جب وہ کام شرعاً مقبول و نامعتبر و باطل ہوا تو اس کے فاسد ہونے میں کیا شبہ رہا اور اس کام کے خلاف قانون شرع ہونے سے اس نماز پر بھی، جس میں یہ کام کیا گیا، یہ صادق آیا کہ وہ نماز خلاف قانون شرع پڑھی گئی تو بحکم حدیث صحیحین مذکورہ بالا وہ نماز ہی شرعاً مقبول و نامعتبر و فاسد ہو گئی، لیکن جو شخص اس کام کو بلا علم نہی مذکورہ بالا کے یا بھول کر کرے، اس کی نماز فاسد ہونے کی کوئی وجہ ظاہر نہیں ہے۔

[1] صحیح البخاری، رقم الحدیث (۱۱۶۸)

[2] سنن النسائی، رقم الحدیث (۱۱۷۸)

[3] مسند أحمد (۲۴۴/۳) سنن أبي داود، رقم الحدیث (۱۰۳۷) سنن الترمذی، رقم الحدیث (۳۶۵)

[4] مسند أحمد (۲۵۳/۳) سنن أبي داود، رقم الحدیث (۱۰۳۶) سنن ابن ماجہ، رقم الحدیث (۱۲۰۸)

[5] الدر المختار (۸۳/۲)

[6] صحیح البخاری معلقاً، رقم الحدیث (۶۹۱۸) صحیح مسلم، رقم الحدیث (۱۷۱۸)

هذا ما عندي والله أعلم بالصواب

مجموعہ فتاویٰ عبداللہ غازی پوری

کتاب الصلاة، صفحہ: 215

محدث فتویٰ